

# పితృల కా దర్వాజా

1

క

తాతల నాటి కథ. నాడు కర్రదే పెత్తనము, నోటిదే శాసనము.

బాదుషావారి దర్బన మెవ్వరికో, ఎన్నటికో! కాని పది అషరఫీలతో - వారి అంగుళి దర్బనము, ఇరువది అషరఫీలతో అగ్రహస్త దర్బనము. అదియు మెఱుపువలె.

పైడిమర్రి దమ్మన్న పండితజీ పాదుషావారి ధర్మాధికారి. నాటి తెలుగునాటి వారి కాతడాశ్రయదాత. అతడు చాల లోకజ్ఞుడు. చాల పలుకుబడి కలవాడు.

ఖ

పన్నాల రామశాస్త్రి పుట్టుశాస్త్రి. సాహసమున రామలింగుడు. లేబరమున జ్యేష్ఠాదేవి. పండితజీకి వేలు విడిచిన మేనల్లుడు.

“మామా! ఆలి దెప్పులు చెప్పుదెబ్బలు. లేబరులు కడుపుకోతి. ‘భవతి! ఉద్యోగ భిక్షాం దేహి!’”

‘ఓరి రామా! నీకు ఉద్యోగనద్యోగము లొకరీయవలయునా? అడవిలో సింహమునకు రాచతీక మెవరిచ్చిరి’.

రామశాస్త్రి మోము కొంచెము వికసించెను. పండితజీ కనిపెట్టి మరల నిటులనెను:

‘ఈ బస్తీలోని దర్వాజా లన్నియు దాటి చూడుము. ఉద్యోగము సంపాదించు కొనునంత వఱకు ....’

ఉత్తమా ఆత్మవా భ్యాయే  
పిత్రా భ్యతా శ్చ మధ్యమా  
మాతులే వాధమా భ్యతాః ..  
శ్వశురే ణాధమాధమాః

అని నీవు చదువలేదా? కావున బస్తీయంతయొ తిరిగిచూడుము పొమ్ము!’

## గ

రామశాస్త్రి గల్లీ గల్లీ తిరిగెను. ఏనుఁగు లంబారీలు వేసికొని తొండములు తోక లాడించుకొనుచు పోగల దర్వాజా లన్నియు త్రోక్కిచూచెను.

సత్రములన్నియు సంచరించెను. ప్రాంత హవేలీ లన్నియు పరిశీలించెను.

అతఁడాలోకింపని ఆఫీసు లేదు. త్రొక్కి చూడని తోటలేదు. కోడని కోటలేదు. చూడనిచోటు లేదు.

అతఁడు బానిసతో బాతాఖానీ వేసెను. ప్రగడను పట్టిచూచెను.

రామశాస్త్రికి నౌకరులు నచ్చలేదు. మంత్రులంతకంటె నచ్చలేదు. దేవిడీలు నచ్చలేదు. దేవాలయము లంతకన్న నచ్చలేదు. నచ్చిన వొక్క దర్వాజాలు.

## ఘ

రామశాస్త్రి ఒకనాఁడొక సత్రమున కాలిమీఁద కాలు వైచుకొని వరుండెను. జీవనము చేయ వచ్చిన పొరుగుారి పనిబాసలవారు పలువురచట విడిసి యుండిరి.

“నా ...విష్ణుః పృథివీపతి యనుచో ద్వారాపాలకులు జయవిజయులు” అనుకొనుచు రామశాస్త్రి పాదమాడించెను.

పాదరేఖలు పరిశీలించుచున్న విశ్వబ్రాహ్మణుఁ డొకఁడు ‘అయ్యా! పాదము కదలింపకుఁడు’ అని వేఁడుకొనెను. రామశాస్త్రి ప్రత్యుత్తరింపక పాదమాడించి యాడించి ఆఁపి, ‘రేఖ బయటఁబడిన’దని లోలోపల ననుకొనెను. కుడికాలు కిందమోపి ఎడమ కాలు దానిమీఁదఁ బెట్టుకొనెను.

విశ్వబ్రాహ్మణుఁ డాపాదమునుగూడఁ బరికించి రెండు పాదములను కనుల కద్దుకొనెను.

‘అయ్యా! తమ రెండు పాదములందును రెండు చక్రములు గలవు. మీరు మహారాజులు కాఁగలరు.’

‘అగుచో దివాణపు పనినీదే’ అని రామశాస్త్రి యనఁగా విశ్వబ్రాహ్మణుఁడు మఱొకసారి యతని పాదములు పట్టుకొని ‘ఈమాట మాత్రము మఱవకుఁడు’ అనెను.

‘మంచిది. కొత్త దివాణమున కొక యిత్తడి దర్వాజా కావలయును. ఇరువది గజములయెత్తు, పదిగజముల వెడలుపు. ఎపుడు తయారుచేయఁగలవు?’

‘రే పీపాటికి.’

‘వహవా! పనివాడ వన్న పనివాడవు. ఇరువదిమంది విచ్చుకత్తుల పారావారు కావలెను.’

‘చిత్తము. నావారున్నారు.’

జ

కోటకు పోవు దారిముందు ఇరువది గజముల యెత్తును పదిగజముల వెడలుపును గల ఇత్తడి దర్వాజా యొకటి సూర్యోదయమున నిగనిగలాడుచు ఆవిర్భవించెను.

దర్వాజా కొక ప్రక్క క్రిందనుండి మీదివఱకును బాదుషావారి వంశావళియు, మఱొకప్రక్క దశావతారములును చక్కగా చెక్కబడియుండెను.

దర్వాజాకు అనుకొని ఒక చిన్న బంగళా. దాన రామశాస్త్రి ఆఫీసు. ఆఫీసులో ఒకకుర్చీ. కుర్చీ ముందు ఒక డస్కుబల్ల. దానిమీద ‘పిత్తల్ కా దర్వాజా’ అను మొహారు.

రామశాస్త్రి కరోధా<sup>5</sup>. విశ్వబ్రాహ్మణుడు సదర్ మార్ గుజార్.<sup>6</sup>

దర్వాజాముందు విచ్చుకత్తుల పారావారు పది మంది అటు, పదిమంది ఇటు.

2

ముందు ఖాజీ, వెనుక నూరు మేకలు, వెనుక ఇద్దఱు గొల్లలు వచ్చిరి. దర్వాజాకడ ఖాజీ నిలువబడెను.

ఖాజీ ఇత్తడి దర్వాజా యంతయు పరిశీలించెను.

బంగాళా యంతయు జూచెను - మాగై భీష్ పూచై గాఁ కా జమానా<sup>7</sup> అనెను.

రామశాస్త్రి ముఖము బయటికిఁబెట్టి బిగ్గఱగా ‘అమీర్ ఉల్ మోమేనీన్ సాహజీ! బగల్ మే ఛరీ.

ముహామే రామ్ రామ్<sup>8</sup> అనెను.

‘ఈ క్రొత్త డిపార్టుమెంటుకు ఏమి యాయవలెను?’

‘అటులు దారికి రండు! జీవమునకు అర్థణా. మనుష్యునకు అణా.’

‘నాలుగు మేకతోల్లు, ఒక గుండెకాయయు పంపింతును. మమ్ము పోనిండు.’

మీకు జబాఈ<sup>9</sup> ఇచటనే జరుపవలయునా?

వెంటనే ఖాళీ జేబులో చేయిపెట్టి మూడు రూపాయల అయిదణాలు తీసి రామశాస్త్రి బల్లమీదఁ బెట్టెను.

‘నూఱు మేకలు 3-2-0

ముగ్గురు మనుష్యులు 0-3-0

వెరసి 3-5-0’

అని పద్దు వ్రాసి మొహారు వేసి రామశాస్త్రి రసీదిచ్చెను. ఖాజీ వెనుక ముందులు ముందువెనుకలు చూచుకొని వాహవాహవా అనుకొని దర్వాజా దాఁటెను. అతని గుండెలు లటుక్కుమనెను. ‘ఈ ఖర్చు గూడ మేకలమీద వేసి వ్రాయుంతును’ అని ఖాజీ అనుకొనెను. అంతట అతని గుండెలు కుదుటఁబడెను. మేకలు వెళ్లిపోయెను.

కొంతసేపటికి జోడుగుర్రాల బగ్గీ యొకటి గబగబవచ్చి గబుక్కున అఁగిపోయెను.

‘అరే అది యేమి?’

‘కొత్త దర్వాజా.’

లోపలినుండి మంత్రి తొంగిచూచెను. దర్వాజా నిండ ఫాదుషావారి వంశావళి. ఆ వంశావళిలో తమ వంశావళియుఁ గలిసియుండెను. మంత్రి బగ్గీ దిగి సలాములు చేయుచుఁ బోయి చిత్తరువులను ముద్దుగొనుచుండెను.

బంగళాలోనుండి సలాములు కొట్టుకొనుచు రామశాస్త్రి మంత్రికడకు వచ్చెను.

ఈడ్కా చాండ్<sup>10</sup> అని మంత్రి యనెను. అప్ భలా తో జగ్ భలా<sup>11</sup> అని రామశాస్త్రి యనెను. మంత్రి సంతసించెను. రామశాస్త్రి -

“రెండు గుర్రములు 0-1-0

ముగ్గురు మనుష్యులు 0-3-0

వెరసి 0-4-0

అనుచీటి యిచ్చెను. మంత్రి పావలాయిచ్చి ‘ఓ ఏమి మొహారు! ఏమి దర్వాజా! ఏమి చెక్కడవు పని!’

అని పాదుషావారి నిర్మాణకౌశలమును బహిరంగముగా మెచ్చుకొనెను.

సదర్ మాల్ గుజారు పావలాను లోనికి తీసికొని వెళ్లెను.

‘పాదుషావారి కౌశలమును గ్రహింపఁ గలవారు గనుకనే తమకు అమీర్ ఉల్ ఉమరా<sup>12</sup> అనుబిరుదు వచ్చెను’ అని రామశాస్త్రి యనెను.

‘వహవా వహవా’ అని అమీర్ ఉల్ ఉమరా గారు మెచ్చుకొనిరి.

బెదురు బోతు గుర్రములను బండివాఁడు భద్రముగా తోలెను.

ఘంటాపథము గణగణ మ్రోఁగుట నాలకించి రామశాస్త్రి వచ్చుచున్న బండిని పరికించెను. ‘అదిగో! ఆ వచ్చుచున్న బండి హిందూ మంత్రిది’ అని రామశాస్త్రి యనెను.

సిపాయి లిరువురు దర్వాజాను త్రిప్పిరి. ముందు వైపు వెనుకకును, వెనుకవైపు ముందునకును తిరిగెను, దశావతారములు కొట్టవచ్చి నటులు కానిపించుచుండెను.

తులసీరాముగారి బండి రాగనే పారావారు బండి నాఁపి వయిచిరి.

‘అరే! మంత్రిగారి బండి’ అని బండివాఁడఅచెను.

‘అరే! పాదుషావారి పారా’ యని సిపాయి అఅచెను.

తులసీరాము తల బయటికిఁ బెట్టి చూచెను. ఎదుట దశావతారములు!

తులసీరాము నమస్కరించెను. రామశాస్త్రి చేతులు జోడించి మంత్రిగారికి చీటి యిచ్చెను.

‘ఇది యేమి?’

‘తలపన్ను కన్న తక్కువ, దర్వాజాపన్ను’ - ‘రిక్తపాణి ర్షప శ్యేత రాజానం దైవతం గురుమ్-’

తులసీరా మొకతూరి మొహారు చూచెను. ఒక తూరి దర్వాజామీఁది దశావతారములు చూచెను.

పాదుషావారి హిందూ మహాహృదీయ మతైక్యమున కిది తార్కాణ.

హిందూ స్త్రీలకు నిక్కా కట్టుట ఇంతకంటె నెక్కుడు సజీవమగు తార్కాణ.

తులసీరాము రామశాస్త్రి మొగ మొకతూరి చూచి పావలా చెల్లించెను. బండి మెల్లగా వెళ్లపోయెను.

విశ్వబ్రాహ్మణుఁడు రామశాస్త్రిని జూచి ‘అయ్యా తులసీరాముగారికి రెండు మతములును కంఠపాఠ మఁట’ అనెను.

రామశాస్త్రి తల త్రిప్పి -

‘గీ . సంధ్యలేదు సమాజులో శ్రద్ధలేదు

సరిగ నేకాసి లేదు రంజాను లేదు

కాశియును లేదు మఱియు మక్కాయులేదు

హిందువా? మల్కయా? యితఁడెవఁడు కాఁడు’ అనెను.

సిపాయి యొకఁడు మరల దర్వాజా త్రిప్పివయిచెను. ఇంతలో పలువురు నవుకరులు వచ్చిరి. పారావారు వారి నాఁపివయిచిరి.

‘ఇది యేమి?’

‘దర్వాజా పన్ను.’

‘మేము దేవిడి నవుకరులము.’

‘ఇది దేవిడీ - పన్ను.’

పెద్దనవుకరు కనుసన్నచే మిగిలిన నవుకరు లందఱును మఱియొక దారిని బోవుటకు వెనుదిరిగి పోయిరి.

వీ రందఱకును మరొకదారి దొరుకునేమో యని విశ్వబ్రాహ్మణుడనెను.

‘నాఁడన్యఁ పంథా విజ్యతే యనాయ’<sup>14</sup> అని రామశాస్త్రి యనెను.

ఇంతలో సేనాపతి రుస్తుం ఖా, అలీ హిమ్మత్, అమీర్ ఉల్ బహార్ గుఱ్ఱముమీఁద వచ్చెను. క్రొత్త దర్వాజా చూచి బెదిరి గుఱ్ఱ మాఁగిపోయెను.

రామశాస్త్రి బంగళాలో మొహరు చప్పుడు చేయుచు చీటి తీసికొని వచ్చుచుండెను. సేనాపతి గుఱ్ఱమును రెండు కాళ్లతోడను అదిలించెను. అది వెనుకకు నడవఁదొడఁ గెను.

రామశాస్త్రి - బాపా కా బేటా.

సిపాహీ కా ఘోడా.

కుఛ్ న కుఛ్ తో

‘థోడా థోడా’<sup>15</sup>

అనెను. గుర్రము మరల దాపునకు రాఁగనే రామశాస్త్రి చీటి యిచ్చెను.

‘ఇది యేమి?’

‘దేవిడీ పన్ను.’

రుస్తుంఖాను మొలనున్న కైజారు చూపెను.

రామశాస్త్రి - ఉత్ నిచద్దర్ దేఖో.

ఉత్ ని ఫైర్ ఫైలా ఓ.<sup>16</sup> అని మొహరు చూపెను.

రుస్తుంఖాను ఆ ఆఁగు మని 0-1-6 తీసియిచ్చెను. సదర్ మాల్ గుజారు తీసికొనెను.

సేనాపతి గుఱ్ఱము నదిలించెను. అది వెనుకకు నడచి మరల ముందలకు వచ్చి దర్వాజా కడ నిలిచిపోయెను.

వెను దిరిగిపోయిన నవుకరు లందఱును వేఱుదారి లేక గుంపుగా వచ్చిరి. వారినిజూచి బెదిరి గుఱ్ఱము రెండు దుముకులు దుమికి దర్వాజాను ఓఱిసికొని పోయెను. ఎర్రడా గొకటి అచట నలంకార మాయెను.

రామశాస్త్రి - అత్తాస్ కుకుర్

బత్తాస్ భూకై<sup>17</sup> అనెను.

నవుకరు లందఱును నవ్వుకొని అణా అనా యిచ్చి చీటి తీసికొని చూచుకొనుచుఁ బోయిరి.

సదర్ మాల్ గుజారు వీరికి ముద్ర తప్పలేదని నవ్వెను.

రామశాస్త్రి -

డిల్లీకా లడ్డా జో ఖాయా సో పస్తాయా.

జో నఖాయా సోభీ పస్తాయా<sup>18</sup> అనెను.

దేవిడీ ముందు పండ్రెండు మ్రోఁగెను. ఫాదుషాగారి కపుడే ప్రభాతము.

అర్ రహ్ మాల్ లతీఫ్, పాదుషావారి సౌఖశాయనికుఁడు<sup>19</sup> వారి గుఱ్ఱము నురుగులు గ్రక్కుచు వచ్చి దర్వాజా కడ నిలిచిపోయెను. రామశాస్త్రి చీటితో నమీపించెను.

‘ఓ ఇది యేమి?’

‘పిత్తల్ కా దర్వాజా.’

అర్ రహ్ మాల్ లతీఫు దర్వాజానంతయు సలాములతో నింపివయిచి ‘నా కిఁక తీరిక లేదు’ అనుకొనెను. రామశాస్త్రి 0-1-6 చీటి నిచ్చెను. అతడు రూపాయ పాఱవైచి గుఱ్ఱము నదిలించుకొని పోయెను.

క్రొత్త దర్వాజా సంగతి నగర మంతయు ప్రాఁకెను. దేవిడీలో పనిగలవారును లేనివారును వచ్చి వింత చూచి పోవుచుండిరి. రామశాస్త్రి - డిల్లీ కాలడ్డా జో ఖాయా సో పస్తాయా; జో నఖాయా సోభీ పస్తాయా’ అనుచుఁగుండుచుండెను.

ఇంతలో విదూషకుని గుఱ్ఱము తూలుచు వచ్చుచుండెను. రామశాస్త్రిచూచి,

‘గళచ్చక్షు ర్మిళజ్ఞానుః ప్రస్థలం శ్చ పదే పదే,

ముక్షికాలిక్ష సంయుక్తో భట్టతట్టు ర్విరాజతే’<sup>20</sup> అనెను.

విదూషకుని గుఱ్ఱ మొక రాఁపకుండఁగనే అచట నాఁగిపోయెను. రామశాస్త్రి చీటితో నతని నెదురు కొనెను.

‘ఇదియేమి?’

‘షేం షేర్ బహద్దర్ కా దర్వాజా.’

‘ఓ ఇది నాకు పయిది.’

పూర్తిగా కాదు. సగము పయిది. సగము క్రిందిది.

విదూషకుఁడు దర్వాజా నంతయుఁ జూచెను. బంగళా నంతయుఁ జూచెను.

‘ఊచీ దుకాన్ ఫీకి పాకాన్’<sup>21</sup> అనియెను. రామశాస్త్రి ‘గౌర్ గుడ్ పూయా న హీ బన్ తే హై’<sup>2</sup> అనెను.

విదూషకుడు మఠీ మాటాడక అణన్నర ఇచ్చి గుర్రము నదిలించెను; కొరడాతోఁ గొట్టెను. అది రెండడుగులు వైచి క్రిందఁ గూలెను.

నాకు బాదుషావారి కొరడాదెబ్బలు తప్పవనుకొనుచు అతఁడు గుఱ్ఱమును లేవఁ దీసికొని త్రోసికొని పోయెను.

తరువాత న్యాయాధికారి దాదార్ బక్ష్ గారి బగ్గీ వచ్చెను. బగ్గీ ముందరి గుర్రము తన ముట్టెను దర్వాజా కానించి నిలిచెను. బండివాఁ డెంతలాఁగినను ఈవలికి రాలేదు.

రామశాస్త్రి చీటితో వచ్చెను. న్యాయాధిపతి చీటిని లెక్కింపక 'ఊ, తోలుము' అనెను. బండివాఁడు తోలెను. అది కదలలేదు.

'అయ్యా! చీటి పుచ్చుకొననిదే అది కదలదు' అని రామశాస్త్రి యనెను.

'ఏది చీటి?'

'ఇదిగో చీటి.'

'ఈ పన్ను అన్యాయము.'

'తాము న్యాయాధిపతులు! చీటి చెల్లింపక త్రోసికొనిపోవుట అన్యాయము - నామ్ బదా దర్జన్ థోడా'.<sup>22</sup>

దాదార్ బక్ష్ గారికి కోపము వచ్చెను. 'ఈ దర్వాజా సంగతి పాదుషాగారితో చెప్పుదు' ననెను. రామశాస్త్రి అతివినయముతో దాపునకు వచ్చి 'ఇదిగో చూడుఁడు! ఈ మొహారు- పిత్రల్ కా దర్వాజా! మూఁడణాలన్నర ముందు దయచేసి పాదుషావారిని పరామరి సింపుఁడు అనెను. దాదార్ బక్ష్ డబ్బిచ్చి గుర్రమును తోలుమనెను. బండివాఁడు కొరడాతో రెండుకొట్టెను. అది వెనుకకు రెండడుగులు వైచి మరల దర్వాజా కానుకొనెను. బండివాఁ డు మరలఁ గొట్టెను. గుఱ్ఱము మరల నటులనే చేసెను.

'ఇది యేమి?'

'ఇది దర్వాజా మహిమ.'

రామశాస్త్రి యిటులు చెప్పెను; హిదాయత్ ఉల్లాహ్ వారు మొనమొన్న నొకగుర్రమును కొనిరి. అది యేనుఁగంత ఉన్నది. సాయంకాలమున వారు దానిపై షికారు బయలుదేఱిరి. అది పది యడుగులువైచి ఆఁగి పోయెను. పదుగురు వెనుకకు వచ్చి కొరడాలతో కొట్టిరి. లాభము లేకపోయెను. బస్తీలోని గుఱ్ఱపురౌతు లందఱును పోగయిరి. కొట్టిరి కుమ్మిరి; ఊహు. ఎవరును ఏమియుఁ జెప్పలేకపోయిరి. ఒకఁడు 'దీనికిచటనే లాయము కట్టింపుఁ' డని సలహా చెప్పెను. ఒకఁడు ముందుకు వచ్చి 'అయ్యా దీనిసంగతి నేను తెల్పుదును. వెంటనే బోగముమేళమును పిలిపింపుఁ'డని చెప్పెను.

బోగము మేళము వచ్చెను. బోగమువాండ్రు గజ్జె గట్టిరి. మద్దెల మ్రోగెను. శ్రుతి గుంయి మనెను. గుర్రము సకిలించెను. ఆటకత్తెలును పాటకత్తెలును కలిసి పాడఁదొడఁగిరి. -

‘సరివారిలో సరాసము లాడకురా!

పదిమందీలో సరాసము లాడకురా!

నలుగూరీలో సరాసము లాడకురా!’

అని పాడుచు ఆటకత్తె ముమ్మాటు గంతువైచి వెనుదిరిగెను. గుర్రము నడువఁదొడఁగెను. బోగమువాండ్రు ఆఁగఁగనే అదియు ఆఁగెను.

అప్పుడు రౌతు ఉల్లాహ్ వారికడకు వెళ్లి ‘తమ రీ గుర్రముతోపాటు ఈ మేళమును గూడ ముందుంచుకొనుఁడు’ అని చెప్పెను.

ఆ రీతిగనే ఈగుర్రము కంచరివారది. కంచర సామాను కనఁబడఁగనే ఇది ఆఁగిపోవును.’

‘నిక్షయమే. ఇది కంచర్ కా ఘోడా! మారో’ అని దాదార్ బక్ష్ అనెను గాని ప్రయోజనము లేక గుర్రమును విప్పి బండివారును పారావారును బండిని లోనికిఁ ద్రోసిరి.

చెప్ప నక్కఱలేకయే యెవరికి వారు పిత్తల్కా దర్వాజా ముద్దర తినుచు పన్ను చెల్లించుచుపోవుచుండిరి.

ఈ దర్వాజా దర్శనము నొనరించుకొనుటకు బలె చంద్రుఁడుదయించెను. తనకడఁ గూడ పన్ను వసూలు చేయుదురేమో యను భీతిచే నతఁడు దూరమునుండియే చూచుచు నిలువఁబడెను.

‘ఇక మనము ముగించి వెళ్లుదమా’ యని సదర్ మాల్ గుజా రనెను.

‘సరి సరి. ఇప్పుడే ధనలక్ష్మీ తాండవ’మని రామశాస్త్రి యనెను.

ఇంతలో మేనా యొకటి వచ్చెను. బోయాలు లోనికి త్రోసికొనిపోవుచుండిరి. సిపాయిలు వారి నాఁపివయిచిరి.

‘అందర్ కా జనానా’ అని బోయా మెల్లగాఁ జెప్పెను.

‘ఔను. ఆర్ జూ మండ్ బేగమ్’ అని రామశాస్త్రి అనెను.

ఈలోపల అందర్ కా జనానావారి దాసి పియారీ బేగమ్ వచ్చి కలిసికొని ‘వెనుక మేనా రాక మునుపే మనము పోవలెను.’ అనెను.

‘దక్షిణ?’ అని రామశాస్త్రి అడిగెను.

‘నేఁడు కొత్త దర్వాజా అడ్డు వచ్చె’నని బోయా అనెను.

రేపటినుండి ప్రాంత దగునని రామశాస్త్రి యనెను. ఆర్జూ మండ్ బేగమ్ ఆవలి ప్రక్కనుండి దర్వాజాను తొంగి చూచెను. 'అహా! దీని క్రిందిగా నేలలో దారి యుండినచో ఎంత బాగుండిపోను' అనుకొనెను.

'మేనాలో నున్నవా రెందఱు?'

'ఒకరు.'

'ఎటులు నమ్మిక?'

ఇంతలో వెనుక మేనాబోయిల ఓంకారధ్వని వినబడెను.

వెంటనే మేనా రెక్కలు తెరిచివచ్చెను. మేనా క్రిందుగా హార మొకటి వ్రేలాడెను. రామశాస్త్రి దాని నందుకొని చీటి పియారీ బేగమున కిచ్చెను. మేనా వెళ్లి పోయెను.

వెంటనే మరొక మేనా అచట నాచటబడెను. మేనా ప్రక్క వచ్చుచున్న గులాపీబేగమ్ - 'ముందర మేనాను త్రోక్కి పోవలెను. అచటకుడు! బాదుషా వారి ఖాస్ మేనా' అనెను.

'అ! ఈ మేనా ఖాతున్ లుత్ ఫ్ ఉన్నీసాది. మేనా బాదుషావారి ఖాస్ అగుచో పిత్తల్కా దర్వాజా అంతకన్న ఖాస్.'

ఇటు లవంగనే రామశాస్త్రి కాలిముంగల రవ్వల యుంగర మొకటి పడెను. అతడు దాని నెత్తి రవ్వల వెలుగులో చీటి వ్రాయడం దొడగెను.

'మేనా పోనిండు, మేనా పోనిం'డని గులాపీ బేగమునెను.

'అచట! ఇదే చీటి' అని రామశాస్త్రి యనెను.

మేనా తలుపును తన్నిన ధ్వని యొండు వినవచ్చెను. చీటి రేపు చూత'మని గులాపీబేగ మనెను.

రామశాస్త్రి 'ఓహో - డోలీ న కహార్ బీబీ హై తయార్<sup>23</sup>

అని మొహారువేసిన చీటి మేనా కంటించెను. మేనా వెళ్లిపోయెను.

పిదప నొక గుర్రపుబండి అచట నాచటబడెను. బండి వాడు ముజప్పర్ హుసేన్ సాబ్! అని పిలిచెను.

'అచ'.

'క్రాత్త దర్వాజా'.

'క్రాత్తది లేదు ప్రాంతది లేదు. పోనీ.'

'దర్వాజాపన్ను' అని సిపాయి.

'పుచ్చుకో!'

## రామశాస్త్రి

బండి వాడికి	0-2-0
మగవేసమునకు	0-1-0
ముజప్పర్ హుసేన్ పేరుకు	0-1-0
ఫాతిమా బేగమునకు	0-1-0
గుర్రమునకు	<u>0-0-6</u>

## వెరసి

**0-5-6**

అని వ్రాసి ముద్రవయిచి చీటి యిచ్చెను. ఫాతిమాకడ డబ్బులేదు. ఉంగర మొకటియిచ్చి వెళ్లిపోయెను.

విశ్వబ్రహ్మ తెల్లబోయెను. 'స్త్రీయం పురుష నిగ్రహమ్'<sup>24</sup> అని రామశాస్త్రి యనెను.

ఈరీతిగా పరిచారికలు రాణులు తార్తారవిదూషిలు సిరాజ్ నటులు బాగ్గాదు భాగవతములు పెలస్తీను పేకాటకత్తెలు వచ్చి సర్ మాల గుజారుకు మోయఁజాలని బరువు వేసి పోయిరి.

అ మఱునాఁడినుండియు పిత్తల్కా దర్వాజా వ్యాసప్రోక్త మయిపోయెను.

దర్వాజా ప్రక్కనే రామశాస్త్రి మేడలు మిద్దెలు లాయములు తోషాఖానాలు వెలసెను.

ఇటులు కొన్నినెలలు కొన్ని సంవత్సరములు గడఁచెను.

ఒకనాఁడు బాదుషావారి బగ్గీ పిత్తల్కా దర్వాజా దగ్గఱ ఆఁపఁబడియెను. ఫాదుషా, దాపున నున్న రామశాస్త్రి మేడలును మిద్దెలును చూచి 'ఈ పేఁట యెపుడు పెరిఁగినది?' అనెను.

'మన కరోడాగారి మేడ. ఇది వారి ఆఫీసు' అని బండివాఁడు చెప్పెను.

'ఇది యేమి?'

'ఇదియే పిత్తల్కా దర్వాజా.'

విభూత్యలంకృతమగు ముఖముతో రామశాస్త్రి మొహరు వైచిన చీటి పుచ్చుకొని సలాములు కొట్టుచు బాదుషా బగ్గీని సమీపించెను.

బాదుషా దర్వాజా నంతయుఁ జూచెను. అతని శరీరము పులకించెను.

'ఈ దర్వాజాను చూచిన గుఱుతులేదే?'

విశబ్రాహ్మ లోలోపల నవ్వుకొనెను.

రామశాస్త్రి చేతులు జోడించి

‘జనాబ్ జ హాపనా ఖుదానంద్!  
ఆప్ నేరామ్ కో భజై  
రిఘ్ భజై వా ఖీక్’ అనెను.

‘భేష్! నీవు మాకు మంత్రివిగా నుండదగిన వాడవు!’

బగ్గీ వెళ్లిపోయెను. ‘మీరు ప్రభువు లగుదు, రని నేననలేదా?’ అని విశ్రబ్రహ్మ అనెను. రామశాస్త్రి ‘ఇప్పుడు పాదములుచూడు’ మనెను. విశ్వబ్రహ్మ చూచెను. నాటి చక్రములు లేవు. అతడు నివ్వెఱిపోయెను.

ఆ మఱునాడు సదర్ మాల్ గుజారు కరోడా అయెను. కరోడా మంత్రి యాయెను. ఆ దృశ్యము దమ్మన్న పండిత్ జీకి వినోదముగా నుండెను. విదూషకుడు ‘హుజ్జతే బంగాలా, హిక్ మతేచీన్’ అను సామెత నేఱినుండియు,

హుజ్జతే	బంగాలా
హిక్ మతే	తెంగాలా”

అని మాఱవలె నని అనుకొనెను.

### పాదసూచికలు

1. ఇత్తడితో చేసిన ద్వారము.
2. బంగారు నాణెము.
3. తమకు తాము పేరు తెచ్చుకొనువారు ఉత్తములు. తండ్రిచే పేరు పొందువారు మధ్యములు. మేనమామవలన పేరందువారు అధములు. మామగారినిబట్టి పేరు పడువారు అధమాధములు.
4. విష్ణువు కానివాడు రాజు కాడు. అనఁగారాజు విష్ణుమూర్తి యంతటివాడు.
5. పన్ను వసూలు చేయు ఉద్యోగి.
6. డబ్బు ఖజానాకు చేర్చు ఉద్యోగి.
7. బీచ్చ మెత్తుకొనుటకు వచ్చి గ్రామ మంతయు జమాబంది చేయుట - భిక్షపాదప్రక్షేప న్యాయము.
8. చంకలో కత్తి, నోటిలో రామనామము.
9. కొరాను మంత్రము చదివి ఈశ్వరార్పణముగా జంతువును నఱుకుట.
10. ముసల్మాను లందఱు చంద్రుని జూడవలసిన దినము. ఆనాడు చంద్రదర్శనము విరశము. కావున ప్రియదర్శనము; (అరచేతిలో వైకుంఠము.)
11. తమరు మంచివా రగుచో జగత్తు మంచిది.
12. రారాజు.

13. రాజును దైవమును గురువును వట్టిచేతులతోఁ జూడఁబోరారు.
14. దీనికన్న వేఱుదారి లేదు. (ఈశ్వరు నెఱుఁగుటకు).
15. ఎంత చెడినను బిడ్డకు తండ్రిపోలికయు గుఱ్ఱమునకు రౌతు పోలికయు కొలఁదిగా నయినను వచ్చును.
16. జాగా ఎఱింగి బైరో.
17. పిఱికి కుక్క గాలికి బెదురును.
18. కొందఱు మోసగాండ్రు అంపపు పొట్టుతో లడ్లుచేసి డిల్లీ లడ్లని పేరు పెట్టి అంగడిలో నుంచిరి. దొంగలు కొందఱువచ్చి వాని నన్నిటిని వెల యిచ్చి కొని పోయిరి. వెనుక వారికి లేకపోయెను. కాని కొని తిన్నవారును పస్తాయించిరి. దొరకక తినని వారును పస్తాయించిరి.
19. వేచియుండి 'తమకు సుఖముగా నిద్ర పెట్టినదా?' అని యడుగువాఁడు.
20. గీ. పేలు పారాడ జోరీఁగ లీలఁబాడ, గ్రుడ్డికన్నులు మఱియును దొడ్డికాళ్లు, తినర నయవారి గుఱ్ఱపుఁదట్టు చూడు, పదుచు లేచుచు నల్లదే పరువులెత్తు.
21. పయికి బటారము లోపల లొటారము.
22. బెల్లమునుబట్టి రొట్టె.
23. పేరు గొప్ప ఊరు దిబ్బ.
24. డొలీ తయారుకాలేదుకాని అవుడే వీబీ తయారయినది.
25. మగవేసము వేసిన ఆఁడుది (ఇది వాల్మీకి రామాయణమున రామవర్ణనము)
26. నీవు నీయష్టదైవము నెఱులు భజించినను అతఁడు ఆచందమున గ్రహించును.
26. బంగాళీలు కూటతార్కికులు. తెలుఁగువారు మోసగాండ్రు.

● భారతి - డిశంబరు - 1931 ●